

ഇൻഷുറൻസ് വകുപ്പ് നേരിട്ട് നടത്തുന്ന Group Personal Accident Insurance (GPAIS) സ്കീമിൽ ഉൾപ്പെടുത്തുന്നതിന് 25-01-2021-ൽ സർക്കാർ അനുമതി നൽകിയിട്ടുണ്ട്. Provident fund, ESI ആനുകൂല്യങ്ങൾ എന്നിവ കൈപ്പറ്റി കേന്ദ്ര സേനയിലും മറ്റും സേവനമനുഷ്ഠിച്ച് വിരമിച്ചവരായതിനാൽ വീണ്ടും ഈ ആനുകൂല്യം നിലവിൽ ഹോം ഗാർഡുകൾക്ക് അനുവദിക്കപ്പെട്ടിട്ടില്ല.

(2) ഏലംകുളം ബാലചന്ദ്രൻ നഷ്ടപരിഹാരം

ശ്രീ. നജിബ് കാന്തപുരം: സർ, കഴിഞ്ഞ ജൂൺ 16-ാം തീയതി എന്റെ നിയോജകമണ്ഡലമായ പെരിന്തൽമണ്ണയിൽ ദാരുണമായൊരു സംഭവമുണ്ടായി. അന്ന് രാത്രി ഏകദേശം പത്തുമണിക്കുറുപ്പോഴോടെ നഗരമദ്ധ്യത്തിൽ പത്തോളം മുറികളുള്ള ഗിഫ്റ്റ് ഷോപ്പ് പൂർണ്ണമായും കുത്തി നശിക്കുകയും ഏകദേശം 60 ലക്ഷം രൂപയുടെ സാധനങ്ങൾ നഷ്ടപ്പെടുകയും ചെയ്തു. എന്റെ നിയോജകമണ്ഡലത്തിലെ ഏലംകുളം പഞ്ചായത്തിലെ എളാട്ട് ചെമ്മാട്ട് വീട്ടിൽ ശ്രീ. ബാലചന്ദ്രൻ എന്നയാളുടെ ഉടമസ്ഥതയിലുള്ള കടയായിരുന്നു ഇത്. നേരം പുലരുംവരെ കടയുടെ തീ അണയ്ക്കാൻ ഫയർ ഫോഴ്സ് നാട്ടുകാരും വലിയ ശ്രമം നടത്തി. നേരം പുലർന്നപ്പോൾ നാടിനെ നടുക്കിയ മറ്റൊരു സംഭവം കൂടിയുണ്ടായി. ശ്രീ. ബാലചന്ദ്രന്റെ മകളെ ദാരുണമായി കൊലചെയ്യുകയും ആ പെൺകുട്ടിയുടെ അനുജത്തിയെ ഭീകരമായി കുത്തി പരിക്കേൽപ്പിക്കുകയും ചെയ്യുകയുണ്ടായി. നമ്മുടെ നാട്ടിൽ ഇന്ന് പെൺകുട്ടികൾക്കെതിരെ നടക്കുന്ന അതിഭീകരമായ ആക്രമണ പരമ്പരയുണ്ട്. പെൺകുട്ടികൾ കൊല്ലപ്പെടുന്നത് തുടർക്കഥയാകുകയാണ്. പ്രണയനൈരാശ്യത്തെത്തുടർന്നാണ് ഇത്തരത്തിലുള്ള കൊലപാതകങ്ങൾ നടക്കുന്നതെന്നാണ് റിപ്പോർട്ട് ചെയ്യുന്നത്. കഴിഞ്ഞദിവസം നെല്ലിക്കുഴിയിലെ ദന്തഡോക്ടറായ മാനസയുടെ കൊലപാതകവും നമ്മെ വേദനിപ്പിക്കുകയും നടുക്കുമുണ്ടാക്കുകയും ചെയ്തതാണ്. എന്റെ നിയോജകമണ്ഡലത്തിലുണ്ടായ ഈ സംഭവത്തിൽ വളരെ ശുഷ്കാന്തിയോടുകൂടി പോലീസ് ഇടപെടുകയും നാട്ടിലെ ഒരു ഓട്ടോ ഡ്രൈവർ വളരെ സമർത്ഥമായി ഈ പ്രതിയെ പിടികൂടി പോലീസിൽ ഏൽപ്പിക്കുകയും ചെയ്തു. നാട്ടിൽ വലിയ ആദരവാണ് ശ്രീ. അബ്ദുള്ള എന്ന ഓട്ടോ ഡ്രൈവർക്ക് ലഭിച്ചത്. നമ്മുടെ നാട്ടിൽ പെൺകുട്ടികൾക്ക് നേരെയുള്ള അതിക്രമങ്ങൾ വർദ്ധിക്കുന്നു. ഏറ്റവും സങ്കടകരമായ കാര്യം ഇവിടെ പെൺകുട്ടി കൊല്ലപ്പെടുന്നത് മാത്രമല്ല, ഒരു മനുഷ്യന്റെ ജീവനോപാധി മുഴുവനും നഷ്ടമായി. അദ്ദേഹം ഇരുപത് വർഷമായി പെരിന്തൽമണ്ണയിലെ നല്ലൊരു വ്യാപാരിയാണ്. പാവപ്പെട്ട കുട്ടികൾ കടയിൽ വന്നാൽ സൗജന്യമായി കളിക്കോപ്പുകൾ നൽകുന്നൊരു വലിയ മനസ്സിന്റെ ഉടമകൂടിയാണ് അദ്ദേഹം. 20 വർഷമായി അദ്ദേഹം അദ്ധ്യാനിച്ചുണ്ടാക്കിയ സർവ്വതും നഷ്ടപ്പെട്ടുപോയിരിക്കുന്നു. അദ്ദേഹത്തിന്റെ എൽ.എൽ.ബി.-ക്ക് പഠിക്കുന്ന മകൾ മരണപ്പെട്ടിരിക്കുന്നു.

രണ്ടാമത്തെ മകൾക്ക് ഗുരുതരമായി പരിക്കേറ്റ് കൈകൾ ചലനമറ്റിരിക്കുകയാണ്. ബഹുമാന്യനായ മുഖ്യമന്ത്രിക്ക് ഇതുസംബന്ധിച്ച് ഒരു പരാതി നേരത്തെ ഞാൻ നൽകിയിരുന്നു. ഇത് മറ്റ് കേസുകളെക്കാൾ പ്രാധാന്യത്തോടെ കണ്ട് ഈ കുടുംബത്തിന് നിലനിൽക്കാൻ ആവശ്യമായ ധനസഹായം നൽകണമെന്നുകൂടി ബഹുമാന്യനായ മുഖ്യമന്ത്രിയോട് ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, മലപ്പുറം പെരിന്തൽമണ്ണ ഏലംകുളം ചെമ്മാട്ട് ശ്രീ. ബാലചന്ദ്രന്റെ മകൾ 21 വയസ്സുള്ള ദൃശ്യയെ 17-06-2021-ന് മഞ്ചേരി സ്വദേശിയായ ശ്രീ. വിനീഷ് എന്ന യുവാവ് വീട്ടിൽ അതിക്രമിച്ച് കയറി മൃഗീയമായി കത്തിക്കൊലപ്പെടുത്തിയ സംഭവമുണ്ടായി. ദൃശ്യയുടെ സഹോദരി ദേവശ്രീയെയും പ്രതി മാർകമായി കത്തി പരിക്കേൽപ്പിച്ചു. ഇതുമായി ബന്ധപ്പെട്ട് ഐ.പി.സി. 450, 302, 307 എന്നീ വകുപ്പുകൾ പ്രകാരം ക്രൈം നമ്പർ 411/2021 ആയി പെരിന്തൽമണ്ണ പോലീസ് കേസ് രജിസ്റ്റർ ചെയ്ത് അന്വേഷണം നടത്തിവരുന്നു. പ്രതിയായ ശ്രീ. വിനീഷിനെ അന്നേ ദിവസംതന്നെ അറസ്റ്റ് ചെയ്തിട്ടുണ്ട്. പ്രണയാഭ്യർത്ഥന നിഷേധിച്ചതാണ് ഈ ക്രൂരക്രത്യത്തിന് പ്രേരിപ്പിച്ചതെന്ന് പ്രതി കുറ്റസമ്മതം നടത്തിയിട്ടുണ്ട്. ശ്രീ. ബാലചന്ദ്രന്റെ ഉടമസ്ഥതയിൽ പെരിന്തൽമണ്ണയിൽ പ്രവർത്തിച്ചുവന്ന കച്ചവടസ്ഥാപനം 16-6-2021-ന് രാത്രി കത്തിച്ചതിനും പ്രതി കുറ്റസമ്മതം നടത്തിയിട്ടുണ്ട്. ഈ സംഭവത്തിൽ ഐ.പി.സി 452, 436 എന്നീ വകുപ്പുകൾ പ്രകാരം ക്രൈം നമ്പർ 412/2021 ആയി കേസ് രജിസ്റ്റർ ചെയ്തിട്ടുണ്ട്. ശ്രീ. ബാലചന്ദ്രന്റെ കച്ചവട സ്ഥാപനം തീവച്ച് നശിപ്പിച്ചതിൽ 50 ലക്ഷം രൂപയുടെ നഷ്ടം സംഭവിച്ചതായി മൊഴി നൽകിയിട്ടുണ്ട്. കെട്ടിടത്തിന്റെ നാശനഷ്ടം കണക്കാക്കുന്നതിന് പെരിന്തൽമണ്ണ പി.ഡബ്ല്യു.ഡി. കെട്ടിട വിഭാഗം നടപടിയെടുത്തുവരികയാണ്.

ബഹുമാനപ്പെട്ട അംഗം സൂചിപ്പിച്ചതുപോലെ പരിഷ്കൃത സമൂഹത്തിന് ഒരിക്കലും നീതീകരിക്കാനാകാത്ത മൃഗീയമായ കൊലപാതകമാണ് നടന്നത്. ദുരഭിമാന കൊലകൾപോലെ ശക്തമായി എതിർക്കപ്പെടേണ്ട ഒന്നാണിത്. ഒരാൾ എങ്ങനെ ജീവിക്കണമെന്നും ആരോടൊപ്പം ജീവിക്കണമെന്നും തീരുമാനിക്കുന്നതിനുള്ള അവകാശം ഒരോരുത്തർക്കുമുണ്ട്. അതിനെ മറികടന്ന് മറ്റൊരാളുടെ മേൽ തങ്ങളുടെ ഇംഗിതം അടിച്ചേൽപ്പിക്കുന്ന രീതി ഒരു കാരണവശാലും അംഗീകരിക്കാനാകില്ല. പ്രണയമെന്നത് മറ്റൊരാളുടെ ജീവനെടുക്കാനോ, അപായപ്പെടുത്താനോ ഉള്ള അധികാര രൂപമല്ല. ഇത്തരം ജനാധിപത്യപരമായ ജീവിത കാഴ്ചപ്പാടിലേയ്ക്ക് ജനതയെ ആകെ ഉയർത്തിക്കൊണ്ടുവരേണ്ടതുണ്ട്. പരസ്പരസമ്മതത്തോടെ രൂപപ്പെടേണ്ട ബന്ധത്തെ കൊലപാതകങ്ങളിൽ എത്തിക്കുന്ന പ്രവണതകളെ ചെറുക്കുന്നതിനുള്ള

നടപടികളെല്ലാം നമുക്ക് സ്വീകരിക്കാനാകണം. അതോടൊപ്പം ഇത്തരം ചെയ്തികൾ ചെയ്യുന്നവരെ നിയമത്തിന്റെ മുന്നിൽ കൊണ്ടുവരികയും മാതൃകാപരമായി ശിക്ഷിക്കുകയും ചെയ്യുകയെന്നതും പ്രധാനമാണ്.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]

(3) വടക്കഞ്ചേരിയിൽ എക്സൈസ് റേഞ്ച് ഓഫീസ്

ശ്രീ. പി. പി. സുമോദ്: സർ, തന്ത്ര മണ്ഡലത്തിന്റെ കേന്ദ്രമായ വടക്കഞ്ചേരിയിൽ പുതിയ എക്സൈസ് റേഞ്ച് ഓഫീസ് അനുവദിക്കണമെന്നതാണ് എന്റെ സബ്മിഷൻ. എന്റെ മണ്ഡലത്തിലെ അഞ്ച് പഞ്ചായത്തുകളായ വടക്കഞ്ചേരി, കണ്ണമ്പ്ര, പുതുക്കോട്, കാവശ്ശേരി, തന്ത്ര എന്നിവ ആലത്തൂർ റേഞ്ച് പരിധിയിലാണ് ഉൾപ്പെടുന്നത്. ബാക്കിവരുന്ന നാല് പഞ്ചായത്തുകളായ വണ്ടാഴി, കിഴക്കഞ്ചേരി, ആലത്തൂർ, മേലാർക്കോട് എന്നീ പഞ്ചായത്തുകൾ ആലത്തൂർ മണ്ഡലത്തിലുമാണ്. ഇതിൽ പുതുക്കോട്, കണ്ണമ്പ്ര, വടക്കഞ്ചേരി, തന്ത്ര എന്നീ പഞ്ചായത്തുകൾ തൃശ്ശൂർ ജില്ലയുമായി അതിർത്തി പങ്കിടുന്നവയാണ്. കിഴക്കഞ്ചേരി, വണ്ടാഴി തുടങ്ങിയ പഞ്ചായത്തുകൾ മലയോരപ്രദേശങ്ങൾ കൂടിയാണ്. മലമ്പ്രദേശങ്ങളും ദേശീയപാതയും വരാൻപോകുന്ന ടോൾ പ്ലാസയും നിരവധി ഗ്രാമങ്ങളും സ്ഥിതിചെയ്യുന്ന ആലത്തൂർ റേഞ്ച് പരിധി ഏറെ വിസ്തൃതിയുള്ള പ്രദേശമാണ്. ആയതിനാൽ ആലത്തൂർ എക്സൈസ് റേഞ്ച് ഓഫീസ് വിഭജിച്ച് വടക്കഞ്ചേരി കേന്ദ്രമായി ഒരു എക്സൈസ് റേഞ്ച് ഓഫീസ് അനുവദിക്കാനാവശ്യമായ നടപടികൾ സ്വീകരിക്കാൻ ബഹുമാനപ്പെട്ട തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രിയോട് ഈ സബ്മിഷനിലൂടെ ഞാൻ ആവശ്യപ്പെടുകയാണ്.

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ.എം. വി. ഗോവിന്ദൻ മാസ്റ്റർ): സർ, ബഹുമാനപ്പെട്ട അംഗം ഇവിടെ ഉന്നയിച്ച പ്രശ്നം ഇതിനുമുമ്പും ഈ സഭയിൽ ഉന്നയിച്ചിട്ടുള്ളതാണ്. സംസ്ഥാനത്ത് ആകെ 138 എക്സൈസ് റേഞ്ച് ഓഫീസുകളും 69 എക്സൈസ് സർക്കിൾ ഓഫീസുകളും നിലവിലുണ്ട്. പാലക്കാട് ജില്ലയിൽ 5 സർക്കിൾ ഓഫീസുകളും 13 റേഞ്ച് ഓഫീസുകളും നിലവിലുണ്ട്. സംസ്ഥാനത്ത് പല റേഞ്ച് ഓഫീസുകളുടേയും അധികാരപരിധി വളരെ വിസ്തൃതമാണ്. ഇത്തരം വിസ്തൃതി കൂടിയ റേഞ്ചുകൾ വിഭജിക്കുന്നതിനുള്ള ആവശ്യം ഇപ്പോൾ ഉയർന്നുവരുന്നുണ്ട്. നിലവിലെ എക്സൈസ് റേഞ്ച് ഓഫീസുകളുടെ വിഭജനവുമായും 37 പുതിയ എക്സൈസ് റേഞ്ചുകളുടെ രൂപീകരണവുമായും ബന്ധപ്പെട്ട ശിപാർശ സർക്കാർ പരിശോധിച്ചുവരികയാണ്. ആലത്തൂർ റേഞ്ചിന്റെ അധികാരപരിധി 366.9